

Title: Need to establish a Kendriya Vidyalaya in Sirohi district headquarter in Rajasthan.

श्री देवजी एम. पटेल (सिरोही) : सिरोंही जिला साक्षरता एवं शिक्षा के क्षेत्र में अत्यंत पिछड़ा हुआ है। आंकड़ों के अनुसार सिरोंही की 10 लाख 36 हजार 346 आबादी में से लगभग 5 लाख 34 हजार 364 लोगों ने कभी औपचारिक या अनौपचारिक शिक्षा ग्रहण नहीं की है। ग्रामीण क्षेत्र में 57.28 और शहरी क्षेत्र में 28.94 प्रतिशत लोग कभी शैक्षणिक संस्थान में नहीं गए। आश्चर्य यह है कि कुल अशिक्षित आबादी में से अधिक संख्या महिलाओं की है तथा 2011 की जनगणना के अनुसार जिले में महिलाओं की साक्षरता दर मात्र 37 प्रतिशत है।

इस जिले की 14 प्रतिशत जनसंख्या 10 वर्ष से कम आयु की है। 1 से 8 वर्ग के छात्रों की कुल जनसंख्या लगभग 1,72,520 है। इसमें से अधिकतर छात्रों को शिक्षा के लिए निजी विद्यालय की शरण में जाना पड़ता है। यहां ग्रामीण क्षेत्र में स्कूलों की बहुत कमी है तथा कॉलेज भी गिने-चुने हैं।

सिरोही जिला के हिल स्टेशन माउंट आबू पर एक केंद्रीय विद्यालय है। जिला केंद्र से इस विद्यालय की दूरी लगभग 80 किलोमीटर से भी अधिक है। हिल स्टेशन होने के कारण यहां पर रहने व आने-जाने का खर्च बहुत ही ज्यादा होता है इससे सामान्य और गरीब छात्र यहां नहीं पढ़ सकते। गेरे पिछले कार्यकाल 2009-2014 में केंद्रीय विद्यालय से प्राप्त कूपन पर इस विद्यालय में एक भी छात्र ने नामांकन नहीं कराया।

यहां के अनेक गरीब छात्र अंग्रेजी माध्यम की शिक्षा से वंचित रह जाते हैं। विद्यार्थियों के साथ-साथ अभिभावकों, शिक्षाविदों व जनप्रतिनिधि सिरोही जिला मुख्यालय पर केंद्रीय विद्यालय की आवश्यकता महसूस कर रहे हैं जिससे गरीब और ग्रामीण क्षेत्र के मेधावी छात्रों को गुणवत्तापूर्ण शिक्षा मिल सके।